

## DÖVLƏT STRATEGİYASI TƏHSİLİMİZİ YENİ UĞURLARA YÖNƏLDİR

**Aida Salahova**  
*Azərbaycan Dövlət Neft Akademiyasının dosenti,  
kafedra müdiri*

Ölkə iqtisadiyyatının dinamik inkişafı, sənaye potensialının genişlənməsi, yeni müəssisələrin açılması qarşıdakı illər üçün yüksək səviyyəli kadrların hazırlanmasını tələb edir. Bütün bunların əsası təhsil sistemində qoyulur. Azərbaycan Respublikası Prezidenti İlham Əliyev demişdir: “Əgər inkişaf etmiş ölkələrin təcrübəsinə nəzər salsaq görərik ki, həmin ölkələrin uğurlarının təməlinə ideya, fikir, innovasiya, elmi-texniki tərəqqi dayanır. Ölkəmizdə də müxtəlif istiqamətlərdə islahatlar apararkən müasirləşməyə üstünlük verilir. Müasir dövlətin qurulması elmi inkişaf olmadan mümkün deyildir”. İstər ümumtəhsil, istərsə də ali və orta ixtisas məktəblərində təhsilimizin ən inkişaf etmiş ölkələrdəki təhsil sisteminə yaxınlaşması təhsil islahatının əsas məqsədlərindən biridir. Azərbaycan Respublikasının təhsil naziri Mikayıl Cəbbarov demişdir: “Müasir dövrdə qloballaşan dünyanın tələblərinə uyğun təhsil sistemini formalaşdırmaq ölkənin beynəlxalq rəqabətliyini şərtləndirən əsas amillərdəndir.” Bu baxımdan ölkə ictimaiyyətini düşündürən, təhsil sahəsi ilə maraqlanmış hər kəsi narahat edən məsələlərin köklü həllini nəzərdə tutan “Azərbaycan Respublikasında təhsilin inkişafı üzrə Dövlət Strategiyası”nın qəbul olunması mühüm əhəmiyyət kəsb edir. Azərbaycan Respublikasının Prezidenti cənab İlham Əliyevin 24 oktyabr 2013-cü ildə imzaladığı bu mühüm dövlət sənədində təhsilin ən mühüm məsələləri, onun inkişaf istiqamətləri dəqiq və aydın müəyyənləşdirilmişdir. Bütün bunlar bir daha göstərir ki, təhsil işçilərindən gözləntilər olduqca böyükdür.

Artıq dünyada hər sahədə rəqabət aparıldığı kimi, təhsil sahəsində də rəqabət güclü-

dür. Məhz ona görə də, ildən-ilə ölkə Prezidentinin qayğısı nəticəsində infrastruktur əsaslı şəkildə yeniləşdirilib, məzmun, dərsliklər, monitoring-qiyətləndirmə sistemi sahəsində nailiyyətlər əldə olunmaqdadır. Hazırda təhsilin inkişafı üzrə Dövlət Strategiyasında irəli sürülən tələblərə uyğun olaraq, digər həlli vacib olan məsələlərlə bərabər fənn kurikulumlarının təkmilləşdirilməsi və yeniləşdirilməsi istiqamətində işlər özünün ilk nəticələrini verməkdədir. Artıq pedaqoji mətbuatda, elmi-praktik konfranslarda, müxtəlif pedaqoji tədbirlərdə düşüncə və təfəkkür məktəbinə doğru atılmış addımların nəzəri-konseptual, eləcə də inkişafetdirici xarakterindən danışılır, müzakirələr aparılır, nəticələr çıxarılır. Müstəqillik dövründən keçən qısa zaman kəsiyində Azərbaycanda təhsil müəssisələrinə ardıcıl diqqət yetirilir. Dövlət siyasətində təhsil məsələləri, demək olar ki, prioritet məsələlərdən birini təşkil edir.

Həmişəyaşar Azərbaycan dövlətinin qurucusu, xalqımızın müdrik rəhbəri, türk dünyasının böyük oğlu Heydər Əliyev tərəfindən əsas qoyulan iqtisadi, sosial və mədəni islahat proqramlarının elmi əsaslarla inkişaf etdirilməsi strategiyasını uğurla davam etdirən möhtərəm Prezidentimiz İlham Əliyev ciddi elmi islahatlara rəvac verdi. Bu da, şübhəsiz, Azərbaycanda yeni təhsil müəssisələrinin açılmasına, komplekslərin yaradılmasına, mövcud olanların əsaslı və cari təmirinə, müasir dəyərlərdən qidalanan kadr potensialının yetişməsinə, ali və orta məktəblərin maddi-texniki bazasının inkişaf etdirilməsinə, Avropa təhsil məkanına inteqrasiya prosesinin sürətləndirilməsinə, inkişaf etmiş dövlətlərin bu

sahədəki qabaqcıl təcrübəsinin yayılmasına, ümumtəhsil məktəblərində, ali təhsil müəssisələrində kompyuter və informasiya texnologiyalarının geniş tətbiq edilməsinə və kompleks tədbirlərin həyata keçirilməsinə xidmət etmişdir. Belə dövrdə mövcud olan uğurların qorunub saxlanması mühüm amillərdəndir.

Gənclərimizin virtual dünyaya çıxmasının təmin edilməsi, onların informasiya texnologiyaları ilə işləmək vərdişlərinə yiyələnmələri üçün aparılan məqsədyönlü tədbirlər Azərbaycanda informasiyalı cəmiyyətin inkişafı baxımından böyük əhəmiyyət daşıyır. Ölkəmizdə təhsilin keyfiyyətinin artırılmasına, dünya təhsil sisteminə inteqrasiyasına geniş imkan yaradılmış, Azərbaycan əhalisini informasiyalı cəmiyyətin üzvlərinə çevirən proqramlar qəbul edilmişdir. Bu proqram çərçivəsində müasir rabitə və informasiya texnologiyaları ölkənin hərtərəfli inkişafına, əhalinin intellektual səviyyəsinin yüksəldilməsinə, həmçinin dünyada baş verən inteqrasiya prosesinə daha aktiv cəlb olunmasına geniş imkanlar yaradır.

İndi informasiya-kommunikasiya informasiyalarının tətbiqi sahəsində ölkəmiz regionda liderlik mövqeyindədir və bu mövqe günü-gündən artır.

Prezidentimizin ciddi səyi nəticəsində dövlətimizin gələcəyi olan təhsil sahəsi müasirləşir, yeniləşir, maddi-texniki bazası möhkəmlənir, tədris prosesi inkişaf edir. Bu işlərin yerinə yetirilməsində Azərbaycanın iqtisadi imkanları, ildən-ilə artan büdcəmiz, investisiya xərclərinin artırılması mühüm rol oynayır. Bunların hamısı belə düşünməyə imkan verir ki, Prezidentimiz qeyd etdiyi kimi həm maddi-texniki bazanın möhkəmləndirilməsi, həm də tədris prosesinin yeniləşdirilməsi paralel şəkildə həyata keçirilməlidir. Beynəlxalq əməkdaşlığa həssaslıqla yanaşan möhtərəm Prezidentimiz İlham Əliyev Bolonya prosesinə qoşulan Azərbaycan təhsil sistemində tələbə mübadiləsinin

sürətləndirilməsinə toxunaraq Azərbaycan gənclərinin dünyanın aparıcı ali məktəblərində oxumalarının vacibliyini ön plana çəkir. Xaricdə təhsil alan gənclərin dövlət vəsaiti hesabına təhsil almaları üçün bu yaxınlarda verdiyi xüsusi fərman bir daha buna əyani sübutdur. Prezident İlham Əliyevin ən inkişaf etmiş ölkələrin təcrübəsindən istifadə edərək ölkənin inkişafında aparıcı rol oynayan iqtisadi inkişaf potensialımızın intellekt potensialına çevrilməsi üçün şərait yaratmasını, gənc nəslin dünyanın ən müasir standartlara cavab verən şəraitdə oxuyub, bilik almaları üçün gələcəkdə də mühüm işlər görəcəyi biz müəllimləri sevindirir.

Azərbaycan müəllimləri təhsilimizi, onun xoşbəxtliyini, gələcəyini Prezidentimiz İlham Əliyevin təhsilə, təhsil işçilərinə göstərdiyi xeyirxah əməllərində görür. Ona görə də təhsil işçiləri daim onun fikirlərini dəstəkləyir.

Təhsilin forma və məzmunca yeniləşməsi prosesi, eyni zamanda, yeni dövrün tələblərinə cavab verən təhsil infrastrukturunu ən qabaqcıl təhsil sisteminə uyğun qurmaq məqsədi ilə dövlət büdcəsindən ən böyük vəsaitin ordu quruculuğundan sonra məhz təhsilə ayrılması ölkə başçısının bu sahənin milli inkişaf və tərəqqi prosesindəki müstəsna rolunun adekvat dəyərləndirilməsindən xəbər verir.

Azərbaycan Respublikasının Prezidenti İlham Əliyevin müəyyənləşdirdiyi bütün ümummilli tədbirlərin həyata keçirilib planlaşdırılmasında Hədr Əliyev fondunun prezidenti, YUNESKO və İSESKO-nun xoşməramlı səfiri, Milli Məclisin deputatı Mehriban xanım Əliyevanın xidmətləri misilsizdir. Dövlət başçımızın irəli sürdüyü bütün təşəbbüslər və onun rəhbərliyi ilə görülmə işlər məhz mövcud potensialın insan kapitalına çevrilməsində, Azərbaycanın sivil dünyanın reallıqları ilə ayaqlaşmağı bacaran yüksək intellektual potensiala, geniş dünyagörüşə malik vətən-

daşlarının tərbiyəsində, milli-mənəvi dəyərlərimizin qorunaraq gələcək nəsillərə çatdırılmasında, Azərbaycan mədəniyyətinin dünya mədəniyyətinə integrasiyasında xüsusi rol oynayır.

İnformasiya və kommunikasiya texnologiyalarının tətbiqi, elektron məktəbin yaradılması, elektron lövhələrdən istifadə olunması, təhsil işçilərinin ixtisas səviyyəsinin yüksəldilməsi, kadr hazırlığı, təhsilin idarə olunması üçün atılan addımlar, biliyin qiymətləndirilməsi istiqamətində həyata keçirilən layihələr buna əyani sübutdur.

“Elektron məktəb” layihəsinin tətbiq edilməsi təhsil sisteminin çevik idarə olunmasına, valideyn-məktəb əlaqələrinin möhkəmləndirilməsinə, təhsil müəssisələri arasındakı elektron əlaqələrin genişləndirilməsinə və ümumilikdə şagirdlərin davamiyyəti və nailiyyətləri haqqında dərhal məlumat almaq üçün zəmin yaradır.

Təhsilimizin inkişafı üçün bir sıra çox mühüm tədbirlər həyata keçirilmişdir. Tədris sisteminin, təhsil mühitinin dəyişdirilməsi, sağlamlaşdırılması istiqamətində mühüm addımlar atılmışdır. Paytaxt müəllimləri üçün keçirilən sınaq imtahanları razılıqla qarşılanmışdır. Müəllimlərin sınaq qiymətləndirilməsinin növbəti mərhələsi bütün ölkə üzrə tətbiq olunacaqdır. Məktəblərin maddi-tədris bazası da möhkəmlənir. Yeni məktəblərin tikintisinə, məktəblərin cari təmirinə diqqət artırılmışdır. İdarəetmə sahəsində dəyişikliklər də diqqətəlayiqdir. Müasir idarəetmə səviyyəsi üçün tam imkan və şərait yaradılmışdır.

Təhsilimiz beynəlxalq aləmdə gedən proseslərə integrasiya edir, 30-dan çox ölkə ilə təhsil sahəsində müqavilələr imzalanmışdır. BMT və digər beynəlxalq təşkilatların dəstəyi ilə 70-dək proqram və layihə həyata keçirilmişdir.

Ümumtəhsil sistemində əldə edilmiş nailiyyətlər abituriyentlərin ali məktəbdə təhsillərini uğurla davam etdirməsinin təməli

daşıdır. Bu baxımdan ali məktəbdə mütəxəssis hazırlığı sistemi də keyfiyyətcə yaxşılaşır.

Azərbaycan xalqını işıqlı və firavan gələcəyə aparan təhsil sisteminin dünya standartlarına çatdırılması istiqamətində görülən işlər qarşıdakı illərdə də möhtərəm Prezidentimiz İlham Əliyevin rəhbərliyi altında inkişaf tempini artıraraq mütəxəssis hazırlığı səviyyəsinin yüksəldilməsinə inam yaratmışdır.

*Rəyçi: dos. İ.Cavadov*

### **İstifadə edilmiş ədəbiyyat**

1. Azərbaycan Respublikasında təhsilin inkişafı üzrə Dövlət Strategiyası. //Azərbaycan məktəbi, 2013, №5.

2. Azərbaycan müəllimlərinin XIV qurultayının materialları. //Azərbaycan məktəbi, 2014, №1.

3. Cabbarov M. Təhsil sistemi milli dəyərlər və peşəkar kompetensiyalara malik Azərbaycan vətəndaşı yetişdirməlidir. //Azərbaycan məktəbi, 2013, №5.

**A.Салахова**

### **Государственная Стратегия направляет образование в русло новых успехов**

#### **Резюме**

В статье повествуется о важности реформы образования в средних и высших школах и об удачах в этой области. Отмечаются пути развития качества образования.

**A.Salahova**

### **State Strategy focuses on successes**

#### **Summary**

The article is dedicated to the importance and success of educational reforms. The ways of enhancing the quality of education is emphasized.